

ЧЫРВОНААРМЕЙСКАЯ, 9

БУДУЧЫНЯ ЁЎ ІХ РУКАХ

Спікер верхняй палаты ўручыў школьнікам пашпарты

Пашпарты з рук Міхаіла МЯШНІКОВІЧА, старшыні Савета Рэспублікі Нацыянальнага сходу Беларусі, у Дзень Канстытуцыі 15 сакавіка атрымалі 18 хлопцаў і дзяўчат. Усе яны выдатнікі вучобы, пераможцы прадметных алімпіяд, творчых конкурсаў, фестываляў і спартыўных спаборніцтваў.



Спікер заклікаў школьнікаў быць актыўнымі, харызматычнымі, вылучацца крэатыўнасцю і падкрэсліў, што родная Беларусь чакае ад маладых людзей добрых ініцыятыў і смелых прапаноў. Але, у сваю чаргу, органы дзяржаўнага кіравання, мясцовыя ўлады заўсёды павінны быць на сувязі з моладдзю, каб быць у курсе яе ініцыятыў, перакананы старшыня Савета Рэспублікі. «Маладыя людзі будуць адчуваць сябе датычнымі да кіравання дзяржавай, вырашэння задач, якія стаяць перад рэгіёнам або краінай у цэлым. Такім чынам фарміруецца адзінства беларускай нацыі», — сказаў ён.

Маладых людзей таксама павіншавала намеснік старшыні Савета Рэспублікі Мар'яна Шчоткіна. Яна падкрэсліла, што моладзь — гэта сіла, надзея і галоўнае багацце краіны. «Вы — наш гонар. Вам забяспечваць будучыню Беларусі».

НА СВАЕ ВОЧЫ

Парламентарыі ўзялі ўдзел у назіранні за выбарамі

Члены Савета Рэспублікі прынялі ўдзел у назіранні за выбарамі Прэзідэнта Расійскай Федэрацыі. У міжнародным назіранні за ходам выбараў Прэзідэнта Расійскай Федэрацыі ў Маскве, Санкт-Пецярбургу і Калінінградзе ў складзе місіі назіральнікаў ад СНД прынялі ўдзел члены Савета Рэспублікі Нацыянальнага сходу Беларусі — старшыні пастаянных камісій Ала БОДАК, Сяргей ПАХМАНАЎ, Ірына СТАРАВОЙТАВА, намеснікі старшынь Святлана ГЕРАСІМОВІЧ і Віктар СІРЭНКА.

Беларускія сенатары наведалі выбарчыя ўчасткі, сустрэліся з кіраўніцтвам місіі назіральнікаў ад СНД, прадстаўнікамі Цэнтральнай выбарчай камісіі Расійскай Федэрацыі, кіраўніцтвам і членамі акруговых і ўчастковых выбарчых камісій, а таксама з назіральнікамі, якія прадстаўляюць розныя палітычныя партыі, што ўдзельнічаюць у выбарах, і назіральнікамі ад асобных краін СНД і розных міжнародных арганізацый.

ПЫТАННІ ЛЮДЗЕЙ — ПАД КАНТРОЛЕМ

Сенатар правяла асабісты прыём грамадзян

Намеснік старшыні Пастаяннай камісіі Савета Рэспублікі па эканоміцы, бюджэце і фінансах Ніна ЖАЛЯЗНОВА правяла асабісты прыём грамадзян.

Заяўнікаў цікавілі пытанні пенсійнага забеспячэння і працаўладкавання. Парламентарый аказала садзейнічанне ў працаўладкаванні двум грамадзянам — яны будуць прыняты на працу ў сельскагаспадарчае прадпрыемства «Азярыцкі-Агра». Вырашэнне праблемы з выплатай пенсіі па выслуге гадоў, якая патрабуе дадатковага вывучэння, узята сенатарам на кантроль.

Вераніка ПУСТАВІТ.

УЗВАЖАНЫ ПАДЫХОД

САКРЭТЫ АРГАНІЧНАГА ЗЕМЛЯРОБСТВА

Ці гатовыя беларускія сельгасвытворцы да вытворчасці арганічнай прадукцыі?

Праект Закона Рэспублікі Беларусь «Аб вытворчасці і абарачэнні арганічнай прадукцыі», распрацаваны спецыялістамі амаль 20 міністэрстваў, ведамстваў і арганізацый, у канцы лютага быў разгледжаны Пастаяннай камісіяй Савета Рэспублікі па рэгіянальнай палітыцы і мясцовым самакіраванні і зараз рыхтуецца да першага чытання на вяснянай сесіі парламента.

Па прагнозах спецыялістаў, праз тры гады аб'ём вытворчасці арганічных прадуктаў зойме каля 20 працэнтаў усветнай вытворчасці прадукцыі сельскай гаспадаркі. Беларусь не стаіць убаку ад агульнасусветных тэндэнцый. Нягледзячы на тое, што ў нашай краіне арганічная сельская гаспадарка знаходзіцца пакуль яшчэ ў стадыі станаўлення, на рынку такая прадукцыя ўжо ёсць. Па даных Міністэрства сельскай гаспадаркі і харчавання, у краіне налічваецца 20 найбольш буйных вытворцаў арганічнай прадукцыі, уключаючы фермерскія гаспадаркі, асабістыя падсобныя гаспадаркі і іншыя арганізацыі. З 2009 года ў нас афіцыйна прызнаны знак маркіроўкі «Натуральны прадукт». 47 арганізацый-вытворцаў маюць права наносіць яго на 214 найменняў натуральнай прадукцыі. Акрамя таго, 14 фермерскіх гаспадарак і 3 арганізацыі харчовай прамысловасці атрымалі за-



межныя сертыфікаты на вытворчасць арганічнай прадукцыі. Але, на думку спецыялістаў, патэнцыйныя магчымасці развіцця айчычнай вытворчасці арганічнай прадукцыі значна шырэйшыя.

І ўсё ж, нягледзячы на рост папулярнасці прадуктаў харчавання з прыстаўкай «бія» ў насельніцтва, да праблемы арганічнай прадукцыі трэба падыходзіць уважана. На думку **старшыні Пастаяннай камісіі Савета Рэспублікі Нацыянальнага сходу Беларусі па рэгіянальнай палітыцы і мясцовым самакіраванні Аляксандра ПАПКОВА**, прыняцце заканадаўства, якое рэгулюе пытанні вырошчвання і абарачэння арганічнай прадукцыі ў нашай краіне, своечасовае і актуальнае. Але неабходна ўлічваць асаблівасці вытворчасці такой прадукцыі на тэрыторыі

Беларусі. Напрыклад, нізкі ўзровень урадлівасці глеб, прыродна-кліматычныя ўмовы, якія не дазваляюць атрымліваць высокія ўраджаі без унясення ўгнаенняў. Бо ні для кога не сакрэт, што ў недалёкім мінулым ураджайнасць збожжавых у нас была на ўзроўні 5-7 ц/га. Акрамя таго, для пераходу на вытворчасць арганічнай прадукцыі спатрэбіцца пэўны перыяд, таму неабходна прадагледзець адпаведныя крыніцы фінансавання, арганізаваць падрыхтоўку спецыялістаў. На думку парламентарыя, неабходна вызначыць стратэгічныя мэты Беларусі па вытворчасці арганічнай сельскагаспадарчай прадукцыі, правесці эканамічную ацэнку і пралічыць усе рызыкі і выгады ўкаранення такіх тэхналогій. Пакуль жа гаворка можа ісці аб кропкавым выкарыстанні экалагічнага земляробства ў нашай краіне. Гэтым актыўна могуць займацца фермерскія і асабістыя падсобныя гаспадаркі.

Пастаянная камісія Савета Рэспублікі па рэгіянальнай палітыцы і мясцовым самакіраванні накіравала ў Палату прадстаўнікоў пісьмо з прапановамі дапоўніць адпаведнымі часткамі праект закона «Аб вытворчасці і абарачэнні арганічнай прадукцыі» і арганізаваць яго актыўнае абмеркаванне з прыцягненнем навукова-практычных цэнтраў, усіх зацікаўленых дзяржаўных органаў і арганізацый, а таксама грамадскасці нашай краіны.

Наталля БІТЭЛЬ.

ГЛЯДЗІЦЕ, ХТО ПРЫЙШОЎ!

ЖЫЦЦЁ ПАДКАЖА НАДЗЁННЫЯ ПРАБЛЕМЫ

У Брэсцкай вобласці пасля апошніх выбараў у значнай меры памяняўся склад старшынь раённых і гарадскіх Саветаў дэпутатаў. Прадстаўнічыя органы раённага звяна ўзначалілі людзі самых розных прафесій і сфер дзейнасці. Сярод іх — работнікі банка і жыллёва-камунальнай сферы, намеснікі старшынь выканкамаў і кіраўнікі сацыяльных службаў, начальнік МНС і старшыня сельскага Савета. У некаторых сфера цяперашняй дзейнасці пераклікаецца з ранейшай работай, у іншых прафесійныя інтарэсы да гэтага адносіліся да больш вузкай галіны. «МС» пацікавілася, на што маюць намер звярнуць першачарговую ўвагу новыя старшыні, з чаго пачнуць сваю работу?

Рыгор КАСАБУЦКІ, старшыня Баранавіцкага гарадскога Савета дэпутатаў:

— Шмат гадоў я працаваў у сістэме жыллёва-камунальнай гаспадаркі, апошняе дзесяцігоддзе — дырэктарам ЖКГ. Практычна штодня даводзілася сустракацца з людзьмі, вырашаць іх праблемы, а таксама праблемы вялікай гарадской гаспадаркі. Так што ў многім мая цяперашняя работа пераклікаецца з ранейшай. Добраўпарадкаванне двараў і вуліц, паляпшэнне якасці жыцця грамадзян — у ліку прыярытэтных задач дэпутатацкага корпуса. Над гэтым і будзем працаваць. У нашым горадзе ёсць добры вопыт дзейнасці камітэтаў тэрытарыяльнага грамадскага самакіравання. На іх узор, думаю, трэба арганізоўваць новыя фарміраванні, усяляк прыцягваць людзей да стварэння прыгажосці, утульнасці, зручнасці ў дварах і пад'ездах. А для гэтага варта паказваць вопыт суседзяў іншым грамадзянам на семінарах, выязных нарадах, хай сабе і зусім невялікіх.

Алег ЯКУБЧЫК, старшыня Маларыцкага раённага Савета дэпутатаў:

— Мая ранейшая працоўная дзейнасць у меншай ступені была звязана з праблемамі, якія паўстаюць на парадак дня сёння. Апошнія 22 гады я працаваў у банкаўскай сферы, больш за дзясятак гадоў кіраваў раённым аддзяленнем «Беларусбанка» і дэпутатам райсавета сёлета абраны ўпершыню. І паколькі мая акруга ўключае ў сябе прыватны сектар райцэнтра, просьбы людзей датычыліся паляпшэння стану дарог, вулічнага асвятлення. Вось гэта і будзе пунктам прыкладання нашых сіл.

Ведаю, што ёсць нараканні ў вясковых жыхароў на арганізацыю закупу малака ў насельніцтва. Яно і зразумела: раней, калі вёскі былі густанаселеныя, кароў на падворках трымалі многа і пытанне не ўзнікала, бо ўсё было адладжана. А цяпер, калі адна прыватная карова ўтрымліваецца за пяць кіламетраў ад другой, не проста бывае ахапіць усіх гаспадароў зборам малака. Вось і даводзіцца са старшынямі сельскіх Саветаў унікаць у сутнасць праблемы, глядзець, чым можна

дапамагчы. Думаю, жыццё падкажа надзённыя пытанні, якія трэба вырашаць.

Уладзімір ХВАЦІК, старшыня Брэсцкага раённага Савета дэпутатаў:

— Да раённага Савета я шмат гадоў ўзначальваў Дамачаўскі сельскі Савет. Пасёлак Дамачава — былы райцэнтр і сёння ўяўляе сабой немалы населены пункт з разнастайнай інфраструктурай. Акрамя таго, у склад сельсавета ўваходзіць шэраг іншых вёсак, у тым ліку маленькіх, аддаленых. Увесь час даводзілася вырашаць праблемы транспартнага абслугоўвання, дарог ды іншыя. Так што работай прыйдзецца займацца такой жа, як раней, толькі ў раённым маштабе. Зыходзячы з ранейшага вопыту, упор думаю рабіць на добраўпарадкаванне, паляпшэнне якасці жыцця нашых сельскіх жыхароў. Гэта азначае медыцынскае, гандлёвае, культурнае абслугоўванне. Добра, што ў нас дэпутацкі корпус складаецца з людзей самых розных прафесій. Так што разам з калегамі будзем выпрацоўваць план работы і прыкладаць намаганні для яго выканання.

Аляксандр ЯРАШЭВІЧ, старшыня Столінскага раённага Савета дэпутатаў:

— Мне работа ўяўляецца зусім не новай, яна шчыльна пераклікаецца з маімі ранейшымі заняткамі. На пасадку старшыні райсавета я прыйшоў з пасады начальніка ўпраўлення па працы, занятасці і сацыяльнай абароне насельніцтва. Значыць, клопат пра адзіночкі, тых, хто пражывае адзінока, інвалідаў раней ажыццяўлялі праз сацыяльных работнікаў, а цяпер будзем рабіць гэта праз сельскія Саветы. Пэўны адрэзак маёй працоўнай біяграфіі быў звязаны з жыллёва-камунальнай гаспадаркай, а пытанні добраўпарадкавання прыярытэтнымі для мясцовай улады. Што датычыцца працы з людзьмі, то я атрымаў гэты вопыт падчас работы ў парламенце. Гэта і прыёмы выбаршчыкаў, і вырашэнне іх пытанняў. Так што справа ў многім знаёмая, проста цяпер яна набывае крыху іншыя формы. Варта адзначыць, што раён у нас вялікі, тэрыторыя падзеленая на 20 сельсаветаў. Думаю, разам са старшынямі мясцовых органаў улады, дэпутатамі будзем працаваць на карысць выбаршчыкаў.

Мікалай КУДРАВЕЦ, старшыня Пружанскага раённага Савета дэпутатаў:

—У райвыканкаме, дзе я працаваў намеснікам старшыні, курыраваў пытанні сацыяльна-культурнай сферы. Цяпер іх таксама не намераны ўпускаць з поля зроку. У нашым раёне шмат цікавых у гістарычным і культурным плане мясцін. Зараз, у Год малой радзімы, асабліва важна звярнуць увагу на кожную аддаленую вёску — гэта ж нечая малая радзіма! А работы сельскім Саветам, дэпутацкаму корпусу раёна хопіць. Сёлетняя позняя вясна прыспешвае заняцця навадзненнем парадку. Зрабіць гэта трэба хутка і арганізавана.

Святлана ЯСКЕВІЧ.

ЗВЯЗДА